

علمو دیوا

زیرشی آمان

نعمان اوشٹو جماعتہ سبق ریران۔ ہتوغو نان تت غریبان، ہسے تان ڈورو رویان ای پھولوک ژاؤ وا ہتوغو سار لوٹ جوکائے گینی دی اسونی۔ نعمان سبقہ شوقین نو۔ ہسے زیاد سکولوتے دی نو بیر۔ ای انوسو استاذ ہتوغو بان پرائے۔ ہسے ڈورا گیتی بو کیڑیتائے۔ خفتانہ شاپیک دی نو ژوتی ژینتو کولی ہوئے وا استاذو بان دیکو بارا دونیکہ پرائے وا ہیہ فیصلو دی اریر کی سکولوتے نو بیم رے وا ہے موژی ہسے اوراری بغائے۔

خوشپہ لاڑیران کی ہسے تان ژینہ نیشی اسور۔ ناگہان پری کھڑکیہ توغو غیچی ہائے۔ ہتے پریو ہوستہ ای دیوا دی اوشوئے۔ نعمان پریو پوشی بوختیتائے مگم پری ہتوغو نسہ گیتی سلام اریر۔ نعمان حیران بیٹی ہتوغو لوڑیتائے وا وہم بیٹی ہتوغو سار بشار اریر کی تو کا اسوس؟ پری جواب پرائے کی اوا علم اسوم۔ نعمان بشار اریر کی تہ ہوستہ بیس کیہ روشتی؟ علم (پری) ریتائے کی ہیہ مہ دیوا۔ نعمان وا بشار اریر کی ہیہ کیہ حاجتہ گوئے؟ نعمانو ہیہ سوالو جوابو پری نو پرائے مگم نعمانو ہوستا چوکی گانی بغائے۔ کافی کوسیکار اچی ای چھوئی ژاغا تورتانی۔ ہے وختہ پریو ہوستہ شیرو دیوا پورہ روشتی کوراؤ اوشوئے۔ نعمان جم لوڑیتائے کی ہسے ای شئیلی باغہ اسور۔ پری ہتوغو ہوستی چوکی پُھک پھارو بغائے۔ لاڑیران کی ای کما شئیلی شئیلی کوموران گمبوریان ہار ہوستہ کوری روپھی اسونی۔ نعمان بشار اریر کی ہمیت کا؟ پری جواب پرائے کی ہمیت اسپہ خدمت گاران۔ پُھک پھارو بی لاڑیران کی کیہ دی قسمو میوان کان شینی۔ نعمان بشار اریر کی ہمیت کوس۔ پری ریتائے کی پُھک اچہ تت لُو دوم۔ پُھک پھارو بی لاڑیران کی قسمہ قسمہ گمبوری شینی۔ نعمان حیرانی من ہوئے۔

پری توغو گانی پُھک دی پھارو بغائے۔ بو امبوخ پیسہ ای ژاغا درے شینی۔ نعمانو پیسان پوشی ہوش بغائے۔ پری نعمانو گانی پروشی بوغاؤ ہائے۔ پروشی بی نعمان لاڑیران کی قیمتی قیمتی انجاروم لاکھی شینی۔ پُھک پھارو بی لوڑیکو قسمہ قسمہ قیمتی موٹر روپھی شینی۔ جہاز روپھی شینی ہے قسمہ نعمان دنیو ہر ای دولتو ہر ای نعمتو ہے باغہ پاشیران۔ نعمان ہے اشناریان پوشی حیران بیٹی پریو (علمو) سار ہے اشناریان مشکیتائے۔ پری ریتائے کی نو ہمیت بتے رویانتے تارونی کا کی مہ سوم دوستی اریر۔ نعمان ریتائے کی اوا تہ دوست نوا؟ نو تو مہ دوست نو' پری جواب پرائے۔ کوریکو کی تو مہ موڑار دیچھوسان۔ کا کی مہ سوم محبت اریر اوا ہمیتان ہتوغوتین دوم۔ نعمان ریتائے کی بیرائے اوا تہ سوم محبت کوم ہمیشہ تہ لُوو کار کوم۔ نعمان اوچے پری ہیہ مشقولگیو موژی اسیکہ تان نعمانو نان گیتی نعمانو انگاپیتائے۔ ریتائے کی اے ژان اے مہ جگر اہی روپھے تہ سکولو وخت ہوئے۔ نعمان انگہ بیٹی لاڑیران کی

خوشپ بیرائے وا ہسے خوشان بیٹی سکولوت تیاری اریر وا ہاسی بیٹی بستو گانی سکولوت راہی ہوئے۔

سکولہ بی اسمبلیہ علامہ اقبالو نظم " لب پہ آتی ہے دعا بن کے تمنا میری --- زندگی شمع کی صورت ہو خدایا میری"، بیہ شعرہ توری نعمان ہوش اریر کی اوو بیہ ہتے لو کھیو کی اوا خوشپہ پوشی اسیتام۔

کلاسہ بی نعمان تان استاذوت تان خوشپو لوو دیکو تھے استاذ ریتائے کی، "پین مہ ژاؤ تو کی جم سبق ریتاؤ وا کی محنت آرو تھے کھیو کی خوشپہ پوشی استاؤ سف تت تارونی۔ ہسے پری اصلہ علم اشوئے، پریو صورتہ بیٹی تہ غیچی ہائے۔" نعمان استادو سوم وعدہ اریر کی اوا جم سبق ریم، محنت کوروم وا ہے تمام اشناریان حاصل کوروم۔ بیہ لوو دیتی نعمان تان ڈیسکہ بی نیشی کتابان کھولاؤ کوری ریک شروع اریر۔